

8) سۇيۇك ئاجرىتىش سىستېمىسى

سۇيۇك ئاجرىتىش سىستېمىسى - بەدەندىكى قاننى سۈزۈپ ئۇنىڭدىكى زىيانلىق ماددىلارنى سۇيۇك ئارقىلىق چىقىرىپ تاشلاپ ، خىلىتلار تەركىبىدىكى سۇ- تۇز تەڭپۇڭلۇقىنى ساقلايدىغان ئەزالاردۇر. بەدەندىن كاربون تۆت ئوكسىد ۋە بىر قىسىم سۇ قاتارلىقلار گاز شەكلىدە نەپەسلىنىش سىستېمىسى ئارقىلىق چىقىرىپ تاشلىنىدۇ ؛ بىر قىسىم سۇ ئۇرپا ۋە ئاز مىقداردىكى ئانتۇرگانىك تۇزلار ، تەر شەكلىدە تېرە تەر بەزلىرى ئارقىلىق بەدەندىن چىقىرىلىدۇ ؛ ماددا ئالمىشىش جەريانىدا بارلىققا كەلگەن كۆپ قىسىم زىيانلىق ، زەھەرلىك ، چىقىرىندى ماددىلار سۇيۇك ئاجرىتىش سىستېمىسى ئارقىلىق بەدەندىن چىقىرىپ تاشلىنىدۇ .

سۇيۇك ئاجرىتىش سىستېمىسىدىكى ئەزالار

سۇيۇك ئاجرىتىش سىستېمىسى بۆرەك ، سۇيۇك توشۇش نەيچىسى ، دوۋساق ۋە سۇيۇك يولىدىن تۈزۈلگەن.

بۆرەك-سۇيۇك ھاسىل قىلىدىغان ئەزا بولۇپ ، ئۇمۇرتقا تۈۋرىگىنىڭ ئىككى يېنىغا جايلاشقان ئوڭ ، سولدا بىردىن بولىدۇ. سىرتقى شەكلى دادۇرغا ئوخشايدۇ. ئوتتۇرىسىدىكى ئويمان قىسمىغا بۆرەككە كىرىپ چىقىدىغان ، بۆرەك قىزىل قان تومۇر ، كۆك قان تومۇر ۋە سۇيۇك توشۇش نەيچىسى جايلاشقان ، بۆرەك ئىچىدە بۆرەك ماددىسى بولۇپ ، ھەر بىر بۆرەكتە تەخمىنەن بىر مىليون دانىدىن ئارتۇق بۆرەك بىرلىكى بولىدۇ. ھەر بىر بۆرەك بىرلىكى بۆرەك شارچىسى ۋە بۆرەك ئەگرى نەيچىسىدىن تۈزۈلگەن بولىدۇ. بۆرەك شارچىلىرى بۆرەك نەيچىلىرى بىلەن ئۆز ئارا تۇتىشىپ ، ئىنچىكە ئەگرى بۆگرىلىك ھاسىل قىلىپ ، سۇيۇك ھاسىل قىلىدۇ ۋە سۇيۇك بۆرەك جامىغا يېغىلىدۇ. دوۋساقىدىكى سۇيۇك ، سۇيۇك يولى ئارقىلىق سىرتقا چىقىدۇ.

9) ئىچكى سۇيۇقلۇق ئاجرىتىش سىستېمىسى

ئىچكى سۇيۇقلۇق ئاجرىتىش سىستېمىسى ، ھېپوفىز بېزى ، قالدانسىمان بەز ، بۆرەك ئۈستى بېزى ، ئاشقازان ئاستى بېزى ۋە جىنسىي بەزلەردىن تەشكىل تاپىدۇ. بۇ بەزلەر ئاجرىتىپ چىقارغان سۇيۇقلۇقلار خىلىتلارنىڭ مۇھىم تەركىبى بولۇپ ھورمون دەپ ئاتىلىدۇ. ھورمونلار ئىنتايىن ئاز مىقداردا بولسىمۇ ،

بەدەننىڭ ماددا ئالماشتۇرۇشى ، ئۆسۈپ يېتىلىشى ، جىنسىي يېتىلىش ۋە كۆپىيىش قاتارلىقلارنى تەڭشەشتە ئىنتايىن مۇھىم تەڭشەشچىلىك رولىنى ئوينايدۇ.

قالقانسىمان بەز

قالقانسىمان بەز- ئادەم بەدىنىدىكى ئەڭ چوڭ ئىچكى سۇيۇقلۇق ئاجرىتىش بېزى بولۇپ ، ئېغىرلىقى تەخمىنەن 30 گرام كېلىدۇ. ئورنى كېكرەك بىلەن كانايىنىڭ ئىككى يېنىغا جايلاشقان ، ئوڭ سول ئىككى ياپراققا بۆلۈنىدۇ. ئۇ ئاجرىتىپ چىقارغان ھورمۇن قالقان بەز ھورمۇنى دەپ ئاتىلىدۇ. ئۇنىڭ ئاساسلىق رولى ماددا ئالماشتۇرۇشنى تېزلىتىش ، ئۆسۈپ يېتىلىشنى تېزلىتىش ، نېرۋا سىستېمىسىنىڭ قوزغىلىشچانلىقىنى ئاشۇرۇشتىن ئىبارەت. ئەگەر ئۇ ئاجرىتىپ چىقارغان قالقان بەز ھورمۇنى (T_3 , T_4) نورمال مىقداردىن ئېشىپ كەتسە ، كۆپ يېيىش ، يەنىلا ئورۇقلاناش ، يۈرەك سوقۇش تېز ، نەپەس تېز ، ئاسان ھاياجانلىنىش ، بىئاراملىق قاتارلىقلار كۆرۈلىدۇ.

ئەگەر قالقان بەز ھورمۇنىنى نورمال مىقداردىن ئازىيىپ كەتسە ماددا ئالماشتۇرۇش قالايمىقانلىشىدۇ ، ياكى ئاستىلايدۇ ، بەدەن ھارارىتى تۆۋەنلەيدۇ. يۈرەك ھەرىكىتى ئاستىلايدۇ ، كۆپىنچە كىشىلەردە بەدەندە ئىششىق كۆرۈلىدۇ. ئەقلى تەپەككۈرى ئاجىزلىشىدۇ ، ئەگەر بوۋاقللىق ، بالىلىق دەۋرىدە بۇ خىل ھورمۇن ئازىيىپ كېتىش ئەھۋالى كۆرۈلسە ، ئۇنداق بالىلاردا بويى ئۆسمەسلىك ، پاكارتلىق ۋە دېۋەڭلىك كېسەللىكى كۆرۈلىدۇ. ئۇنىڭدا بويى پاكارت ، ئەقلى تۆۋەن كۆپىيىش ئەزالىرىنىڭ تەرەققىياتى چالا بولۇش قاتارلىقلار تىپىك بولىدۇ.

بۆرەك ئۈستى بېزى

بۆرەك ئۈستى بېزى- بۆرەك ئۈستى بېزى بۆرەكنىڭ ئۈستى قىسمىغا جايلاشقان ئېغىرلىقى تەخمىنەن 10~15 گرام كېلىدىغان بىردىن ئىككى دانە بەز بولۇپ ، ئۇلار ئىچكى ۋە سىرتقى قەۋەتتىن ئىبارەت ئىككى قىسمىدىن تۈزۈلگەن ، سىرتقى قەۋەتى پوستلاق قەۋەت دېيىلىدۇ. بۇ قەۋەتى ماددا ئالماشتۇرۇش ۋە بېسىمنى تەڭشەش رولى بولغان كورتىزول ھورمۇنى ۋە سۇ ھەم تۇز مۇۋازىنىتىنى تەڭشەش رولى بولغان ئالدوستېرون ھورمۇنى ئاجرىتىپ چىقىرىدۇ.

ئاشقازان ئاستى بەز ئارالچىسى

ئاشقازان ئاستى بەز ئارالجىسى - ئاشقازاننىڭ ئارقا ئاستى تەرىپى ، 12 بارماق ئۈچەيگە يېقىن جايلاشقان .
شەكلى خۇددى ئارالغا ئوخشايدۇ . ئۇنىڭ ئىككى رولى بار .

ئا: بىرى ئۇ ھەزىم سۇيۇقلۇقى ئاجرىتىپ چىقىرىپ 12 بارماق ئۈچەيگە قويۇپ بېرىدۇ . ھەزىم سۇيۇقلۇقى
ماي ۋە قەنتلەرنى پارچىلاش ، ئاقسىللارنى ھەزىم قىلىش ۋە يېمەكلىكلەرنىڭ ئۈچەيدە تولۇق ھەزىم
بولۇشىغا ياردەم بېرىش رولىنى ئوينايدۇ .

10. نەسىللىنىش سىستېمىسى

نەسىللىنىش سىستېمىسى ئىنسانلارنىڭ نەسىل قالدۇرۇش ئەزالىرىدىن تۈزۈلگەن كۆپىيىش سىستېمىسى
بولۇپ ، ئۇ ئەرلىك كۆپىيىش ۋە ئاياللىق كۆپىيىش سىستېمىسىدىن ئىبارەتتۇر .

(1) ئەرلىك كۆپىيىش سىستېمىسى - ئەرلىك كۆپىيىش سىستېمىسى: ئۇرۇقدان ، قوشۇمچە ئۇرۇقدان ،
ئۇرۇق توشۇش نەيچىسى ، ئۇرۇق چىقىرىش نەيچىسى ، ئۇرۇق خالتا بېزى ، مەزى بېزى ، سۈيدۈك يول
شارچە بېزى ۋە زەكەر قاتارلىقلارنى ئۆز ئىچىگە ئالىدۇ .

بىر قېتىمدا چىقىرىلغان ئىسپىرمنىڭ مىقدارى 3~6 مىللىلىتىر ، مەنى سۇيۇقلۇقىدا 100~200 مىليون
دانىمىچە ئۇرۇق بولىدۇ . ئۇنىڭ پەقەت بىرى تۇخۇم بىلەن قوشۇلۇپ تۈرەلمە ھاسىل قىلىدۇ . ئەگەر بەش
مىليوندىن تۆۋەن بولسا ئاسانلىقچە ھامىلىدار بولمايدۇ . ئىككى مىليوندىن ئاز بولسا ئەرتەرەپ تۇغماسلىق
كېسىلىگە سەۋەب بولغان بولىدۇ .

(2) ئاياللىق كۆپىيىش سىستېمىسى - ئاياللىق كۆپىيىش سىستېمىسى: ئىچكى جىنسىي ئەزا- تۇخۇمدان ،
تۇخۇم توشۇش نەيچىسى ، بالىياتقۇ ، جىنسىي يول سىرتقى جىنسىي ئەزا- چوڭ جىنسىي لەۋ ، كىچىك
جىنسىي لەۋ ، دىلچىق ، دالانچە چوڭ بەز قاتارلىقلاردىن تۈزۈلگەن .

ئا: تۇخۇمدان: بالىياتقۇنىڭ ئىككى يېنىغا بىردىن جايلاشقان تۇخۇم شەكىللىك ئەزا بولۇپ ، تۇخۇم ۋە
ئاياللىق ھورمون ئىشلەيدىغان رولى بار .

قىزلار بالاغەت دەۋرىدىكى تەرەققىياتتىن باشلاپ تۇخۇمدان ئىچىدىكى ئانىلىق توخۇملار ئارقىمۇ-ئارقا
تەرەققىي قىلىپ يېتىلىپ 28~30 كۈندە بىر قېتىم تۇخۇم چىقىرىدۇ .

ئە : سىرتقى جىنسىي ئەزالار - ئاياللار جىنسىي ئەزاسىنىڭ سىرتىدىن كۆرۈنىدىغان قىسمى بولۇپ ، ئۇلار چوڭ جىنسىي لەۋ ، كىچىك جىنسىي لەۋ ، دىلچىلىق ۋە دالانچە چوڭ بەش قاتارلىقلارنى ئۆز ئىچىگە ئالىدۇ . چوڭ جىنسىي لەۋنىڭ ئىچكى تەرىپىگە كىچىك جىنسىي لەۋ جايلاشقان بولۇپ ، بۇ نېپىزرەك بولغان تېرە قاتلىنىدىن ئىبارەت ، بۇنىڭدا دوۋسۇن دۆڭچىسىدە تۈك بولغاندەك تۈك بولمايدۇ ، كىچىك جىنسىي لەۋ ئالدى ئۇچىنىڭ بىرلەشكەن جايىدا دىلچىق بولۇپ ، ئۇنىڭدا قان تومۇر ۋە نېرۋىلار مول بولغاچقا ، ئىنتايىن سەزگۈر كېلىدۇ . ئىككى كىچىك جىنسىي لەۋ ئارىسىدىكى بوشلۇق جىنسىي يول دالانچىسىدىن ئىبارەت بولۇپ ، ئۇنىڭ ئالدى تەرىپىدە سۈيۈك يول ئېغىزى ، ئازقا تەرىپىدە جىنسىي يول ئېغىزى بولىدۇ . قىزلىق پەردىنىڭ ئوتتۇرىسىدا تۆشۈك بولىدۇ . جىنسىي يول سىرتقى ئېغىزىنىڭ ئىككى تەرىپىگە دالانچە چوڭ يېزى جايلاشقان بولۇپ ، ئۇنىڭدىن ئاز مىقداردا سۇيۇقلۇق ئاجرىلىپ چىقىپ جىنسىي يولنى سىلىقلاشتۇرىدۇ .

ب: ھەيز دەۋرى

ھەيز دەۋرى قىزلار 12~14 ياشلاردا بالىياتقۇ- ئىچكى پەردىسىدىن دەۋرىلىك ھالدا قان كېلىش ھەيز كېلىش دەپ ئاتىلىدۇ . ھەيز كېلىش تۇخۇمدان ئاجرىتىپ چىقارغان ھورمۇننىڭ تەسىرىدە بالىياتقۇ ئىچكى پەردىسى دەۋرىلىك ئۆزگىرىپ تۇرىدۇ ، بۇنىڭ ئىچىدە ئەڭ روشەن ئۆزگىرىش شۇكى ، بالىياتقۇ ئىچكى پەردىسى دەۋرىلىك ھالدا ئاجراپ چۈشۈپ ، قان چىقىرىپ تۇرىدۇ . مۇنداق دەۋرىلىك ئۆزگىرىش ھەيز دەۋرى دەپ ئاتىلىدۇ . ھەيز دەۋرى ئوتتۇرا ھىساپ بىلەن ھەر 28 كۈندە بىر قېتىم بولۇپ ، ئوخشىمىغان ئاياللاردا يەنە پەرق بولىدۇ ، ھەتتا ئوخشاش بىر ئايال ئۈچۈن ئېيتقاندىمۇ ، ئالدىنقى ۋە كېيىنكى قېتىملىق ھەيز دەۋرىنىڭ داۋاملىشىش ۋاقتىمۇ ئوخشاش بولمايدۇ . ئادەتتە 21~35 كۈنگىچە بولغان ئارىلىق نورمال ئەھۋال دەپ قارىلىدۇ .

(11) نېرۋا سىستېمىسى

نېرۋا سىستېمىسى: ئادەم بەدىنىنىڭ فونكسىيىسىنى تەكشىگۈچى ئاساسىي ئورگان بولۇپ ، مېڭە ، يۇلۇن ۋە ئۇلاردىن چىققان نۇرغۇن نېرۋىلاردىن تەركىب تاپقان . مېڭە بىلەن يۇلۇننى مەركىزىي نېرۋا سىستېمىسى ، ئۇلاردىن چىققان نۇرغۇن نېرۋىلار ئەتراپ نېرۋا سىستېمىسى دېيىلىدۇ . بۇ نېرۋىلار پۈتۈن بەدەندىكى بارلىق

ئەزا ۋە توقۇلمىلارغا تارقىلىپ سەزگۈ-ھەرىكەت قۇۋۋەتلىرىنىڭ كونتروللىقىدا بەدەننىڭ ھەر قايسى قىسىملىرىدىكى فىزىئولوگىيىلىك پائالىيەتلەرنى ئىدارە قىلىپ تۇرىدۇ.

ئادەم بەدەننىڭ سىرتقى مۇھىتىدىن كەلگەن غىدىق بىلەن بەدەننىڭ ئىچكى قىسمىدىن بىرىلگەن ھەرخىل غىدىقلارغا بەدەننىڭ قايتۇرىدىغان جاۋابى رېفلىكس دېيىلىدۇ. مەسىلەن: ئوتتىن قولنى تارتىش، كۆزنى چىمچىقلىتىش، بۇلار نېرۋا سىستېمىسىنىڭ بەدەندىكى ھەرخىل پائالىيەتلىرىنى تەكشىشىدىكى ئاساسىي ئۇسۇلى بولۇپ ھېسابلىنىدۇ. نېرۋا سىستېمىسى مېڭە، يۇلۇن ۋە ئۇلاردىن چىققان نۇرغۇن نېرۋىلاردىن تۈزۈلگەن.

چوڭ مېڭە پوستىلاق قەۋىتى نېرۋا سىستېمىسىنىڭ بەدەندىكى فىزىئولوگىيىلىك پائالىيەتلەرنى تەكشەيدىغان ئالىي مەركەزدۇر. پۈتۈن بەدەننىڭ ھەرىكەت ۋە سەزگۈسى قاتارلىق پائالىيەتلەرنى چوڭ مېڭە پوستىلاق قەۋىتىدىكى مۇئەييەن ئورۇنلار ئايرىم-ئايرىم ھالدا باشقۇرىدۇ. ئۇ مۇئەييەن رايۇنلار فونكسىيە رايونلىرى دەپ ئاتىلىدۇ. مەسىلەن: نۇتۇق فونكسىيە مەركىزى، كۆرۈش فونكسىيە مەركىزى، ئاڭلاش فونكسىيە مەركىزى قاتارلىقلار.

ئەگەر بۇ مەركەزلەرنىڭ قايسى بىرى ياكى ئۇنىڭغا باغلانغان نېرۋا زەخمىلەنسە، مەسىلەن: مېڭىگە قان چۈشۈش ئارقىلىق بۇ نېرۋا تالالىرى بېسىلسا، سول يېرىم شارى بېسىلسا ئوڭ يان پالە چىلىنىدۇ، ئوڭ يېرىم شارى بېسىلسا سول يان پالە چىلىنىدۇ. بەزى نېرۋا تالالىرى ئوڭ-سول ئىككى چوڭ مېڭە يېرىم شارىنى ئۆز-ئارا باغلاپ مۇناسىۋەتلىك شتۇرۇپ تۇرىدۇ. بەزى نېرۋا تالالىرى چوڭ مېڭە پۇستىلاق قەۋىتىنى كىچىك مېڭە سېپى ۋە يۇلۇنلار بىلەن ئۆز-ئارا باغلاپ تۇرىدۇ. چوڭ مېڭە پوستىلاق قەۋىتى پۈتۈن بەدەندىكى ھەر قايسى ئەزالارنىڭ پائالىيەتلىرىنى تەكشەپ تۇرىدۇ.

5. قۇۋۋەت (كۈچ)

قۇۋۋەت - ئەزالارنىڭ ھەرىكىتىنى بارلىققا كەلتۈرىدىغان كۈچ بولۇپ، روھنىڭ تۈرتكىسىدە تەبىئىي خىلىتلارنىڭ سەرپ قىلىنىشى بىلەن ئورگانىزىمدا مەلۇم بىر ھاياتلىق پائالىيىتى ياكى فىزىئولوگىيىلىك خىزمىتىنى ئورۇنلايدىغان ئېنېرگىيە «قۇۋۋەت» دەپ ئاتىلىدۇ. قۇۋۋەتلەر ئۆزىنىڭ مەركىزى ئورنى، خىزمەت

تەقسىماتىنىڭ ئوخشىماسلىقىغا ئاساسەن ، ھاياتلىق قۇۋۋىتى (قۇۋۋىتى ھاياۋانىي) ، سەزگۈ-مەرىكەت

قۇۋۋىتى (قۇۋۋىتى نەپسانىي) ۋە تەبىئىي قۇۋۋەت (قۇۋۋىتى تەبىئىي) دەپ ئۈچ تۈرلۈك بولىدۇ.

(1) ھاياتلىق قۇۋۋىتى (قۇۋۋىتى ھاياۋانىي) ، ئۇنىڭ مەركىزى ئورنى يۈرەكتە بولۇپ ، خىزمىتى يۈرەك مۇسكۇللىرى ۋە ئارتېرىيە (شېران) تومۇرلىرىنىڭ قىسقىراپ كېڭىيىش ھەرىكەتلىرىنى كونترول قىلىش ئارقىلىق روھنىڭ ساپ ھاۋا (ھاۋائىي نەسمى) بىلەن بىرىكىشى ، كاربون تۆت ئوكسىد (ھاۋائىي دۇخانى) نىڭ سىرتقا چىقىرىلىشىنى باشقۇرۇش قاتارلىقلاردىن ئىبارەت .

(2) سەزگۈ مەرىكەت قۇۋۋىتى (قۇۋۋىتى نەپسانىي) ، ئۇنىڭ مەركىزى ئورنى مېڭە ، يۇلۇندا بولۇپ ئەتراپ نېرۋىلىرى ئارقىلىق پۈتۈن بەدەنگە تارقالغان ، ئۇلارنىڭ فىزىئولوگىيەلىك خىزمىتى ھېس تۇيغۇ ، سەزگۈ ، ئەقلى-تەپەككۈر ۋە بەدەندىكى بارلىق مەرىكەت-پائالىيەتلىرىنى باشقۇرۇش ، كونترول قىلىپ تۇرۇش قاتارلىقلاردىن ئىبارەت .

سەزگۈ-مەرىكەت قۇۋۋىتى-مەرىكەت قۇۋۋىتى ۋە سەزگۈ قۇۋۋىتى دەپ ئىككىگە بۆلىنىدۇ :

(1) مەرىكەت قۇۋۋىتى (قۇۋۋىتى مۇھەررىكە) بولۇپ ، بۇ قوزغاتقۇچى قۇۋۋەت (قۇۋۋىتى بائىسە) ۋە ئىشلىگۈچى قۇۋۋەت (قۇۋۋىتى پائىلە) دەپ ئىككى تۈرگە بۆلىنىدۇ .

(2) سەزگۈ قۇۋۋىتى (قۇۋۋىتى مۇدىرىكە) بولۇپ ، بۇ تاشقى سەزگۈ قۇۋۋىتى ۋە ئىچكى سەزگۈ قۇۋۋىتى دەپ ئىككى تۈرگە بۆلىنىدۇ .

بىرىنچى تاشقى سەزگۈ قۇۋۋىتى بەش تۈرلۈك بولۇپ ، تاشقى بەش سېزىم قۇۋۋىتى (ھەۋاسى خەمىسە زاھىرى) دەپ ئاتىلىدۇ. بۇلار ، ئا: كۆرۈش قۇۋۋىتى ، ئە: ئاڭلاش قۇۋۋىتى ، ب: پۇراش قۇۋۋىتى ، پ: تېتىش قۇۋۋىتى ، ت: سېزىش قۇۋۋىتىدىن ئىبارەت .

ئىككىنچى ئىچكى سەزگۈ قۇۋۋىتى بەش تۈرلۈك بولۇپ ، ئىچكى بەش سېزىم قۇۋۋىتى (ھەۋاسى خەمىسە باتىنىي) باتىنىي دەپ ئاتىلىدۇ. بۇلار ، ئا: ئورتاق سېزىپ ھېس قىلىش قۇۋۋىتى (قۇۋۋىتى ھېسسى مۇشتەركە) ، ئە: خىيال قىلىپ ئويلاش (قۇۋۋىتى مۇتخەييەلە) ، ب: ۋەھىمە قىلىپ قوغدىنىش (قۇۋۋىتى ۋەھىمە) ، پ: تەپەككۈر مۇكۇم قىلىش قۇۋۋىتى (قۇۋۋىتى مۇتەسەررىپە) ، ت: ئەستە ساقلاش قۇۋۋىتى (قۇۋۋىتى ھاپىزە) دىن ئىبارەت .

(3) تەبىئىي قۇۋۋەت (قۇۋۋىتى تەبىئىي) ، ئۇنىڭ مەركىزى ئورنى جىگەردە بولۇپ ، ئورگانىزمنىڭ ماددا

ئالماشتۇرۇش ، نەسىل قالدۇرۇش ، ئىممۇنىتېت (كېسەللىكلەرگە قارشى تۇرۇش كۈچى) پائالىيەتلىرىنى باشقۇرۇپ كونترول قىلىپ تۇرىدىغان قۇۋۋەتدۇر .

تەبىئىي قۇۋۋەت خىزمەت تەسى تەقسىماتىغا ئاساسەن ئۇزۇقلۇق باشقۇرغۇچى قۇۋۋەت (قۇۋۋىتى شەخسىيەت) ۋە نەسىل قالدۇرغۇچى (قۇۋۋەت تاناسىلىيە) دىن ئىبارەت ئىككى تۈرگە بۆلۈنىدۇ.

(1) ئۇزۇقلۇق باشقۇرغۇچى قۇۋۋەت (قۇۋۋىتى شەخسىيەت) ، يېمەك-ئىچمەكلەرنىڭ ھەزىم بولۇشى ، تەبىئىي خىلىتلارنىڭ ھاسىل بولۇشى ، ئۇزۇقلۇقلارنىڭ بەدەنگە سۈمۈرۈلۈشى ، بۇزۇق ماددىلارنىڭ بەدەن سىرتىغا چىقىرىلىشى ، تەبىئىي خىلىتلارنىڭ بەدەننىڭ تەركىبى قىسمىغا ئايلىنىشى قاتارلىقلارنىڭ كۈچلۈك ئاجىز بولۇشى مۇشۇ قۇۋۋەتكە مۇناسىۋەتلىك .

ئۇزۇقلۇق باشقۇرغۇچى قۇۋۋەت (قۇۋۋىتى شەخسىيەت) ، ئۇزۇقلاندۇرغۇچى قۇۋۋەت (قۇۋۋىتى غازىيە) ۋە ئۆستۈرگۈچى قۇۋۋەت (قۇۋۋىتى نامىيە) دەپ ئىككىگە بۆلۈنىدۇ .

بىرىنچى ئۇزۇقلاندۇرغۇچى (قۇۋۋىتى غازىيە) ، يېمەك-ئىچمەكلەرنىڭ ئۇزۇقلۇقلارغا ، ئۇزۇقلۇقلارنىڭ ئەزالارنىڭ تەركىبى قىسمىغا ئايلىنىشىغا قەدەر خىزمەت قىلىدىغان قۇۋۋەت بولۇپ تۆۋەندىكىدەك تۆت تۈرگە بۆلۈنىدۇ :

ئا: سۈمۈرگۈچى قۇۋۋەت (قۇۋۋىتى جازىيە)

ئە: ھەيدەپ چىقارغۇچى قۇۋۋەت (قۇۋۋىتى داپىئە)

ب: تۇتۇپ تۇرغۇچى قۇۋۋەت (قۇۋۋىتى ماسكە)

پ: ھەزىم قىلغۇچى قۇۋۋەت (قۇۋۋىتى ھازىمە)

ئىككىنچى ئۆستۈرگۈچى قۇۋۋەت (قۇۋۋىتى نامىيە) ئەزالارنى ئۆستۈرۈش ۋە تەرەققىي قىلدۇرۇشتا تۈرتكىلىك رول ئوينايدىغان قۇۋۋەت بولۇپ ، ئۇ ئۆزگەرگۈچى قۇۋۋەت (قۇۋۋىتى مۇغەييىرە) ، شەكىللەندۈرگۈچى قۇۋۋەت (قۇۋۋىتى مۇسەۋۋىرە) قاتارلىق تۈرلىرى بار .

(2) نەسىل قالدۇرغۇچى قۇۋۋەت (قۇۋۋىتى تاناسىلىيە) ، ئىنسانلارنىڭ نەسلىنى داۋالاشتۇرۇشى ئۈچۈن نەسىللىنىش قۇۋۋەت سىستېمىسىدىكى ئەزالارنىڭ ياردىمىدە ئۇرۇق ۋە تۇخۇم ئىشلەپ چىقىرىشتا تىرىشچانلىك رول ئوينايدىغان قۇۋۋەت بولۇپ ، نەسىل قالدۇرغۇچى بۇ قۇۋۋەتنىڭ پەيدا قىلغۇچى قۇۋۋەت (قۇۋۋىتى مۇۋەللىدە) ۋە شەكىللەندۈرگۈچى (قۇۋۋىتى مۇسەۋۋىرە) قاتارلىق تۈرلىرى بار .

پۈتۈن ھاياتى كۈچ قۇۋۋىتى ۋە ھەر خىل ھاياتلىق پائالىيەتلىرىنىڭ نورماللىقىنى ساقلايدىغان ئۇلاردا بىرەر نورمالسىزلىق كۆرۈلسە ، ئۇنى تەكپۇڭلاشتۇرۇپ تۈزىتىپ ، ھەر خىل كېسەللىكلەرنىڭ ئالدىنى ئالىدىغان ، كېسەللىكلەرگە قارشى تۇرىدىغان ، مۇداپىئە رولىغا ئىگە بىر خىل كۈچ-قۇۋۋەت بار بولۇپ ، بۇ كۈچ «تەبىئەت» كۈچى دەپ ئاتىلىدۇ.

6. روھ

روھ - ئۆزىگە خاس سۈپەتتىكى كۆز بىلەن كۆرگىلى بولمايدىغان گاز ھالەتتىكى بىرخىل كۈچكە قارىتىلغان بولۇپ ، ئۇ روھ ۋە تېببىي روھ دەپ ئىككىگە بۆلۈنىدۇ. بىز بۇ كىتاۋىمىزدا ئىلاھىي روھ ھەققىدە ئەمەس بەلكى پەقەتلا تېببىي روھ توغرىسىدا توختىلىمىز .

تېببىي روھ دېگەن ، تەبىئىي خىلىتلارنىڭ بەدەندە سەرپ قىلىنىش جەريانىدا ھاسىل بولغان ئىنتايىن نازۇك ، ئۇچۇچان گاز قىسمىنىڭ نەپەس ئارقىلىق بەدەنگە كىرگەن ھاۋائىي نەسىمى (ئوكسىگېن) بىلەن بىرىكىشىدىن ھاسىل بولغان ئىنتايىن شالاڭ ھالەتتىكى قۇۋۋەت بىر خىل گاز خۇسۇسىيەتلىك ماددىدۇر .

روھ ، (قۇۋۋەت) نىڭ ئاساسى ، قۇۋۋەت روھىنىڭ ئىپادىلىنىشى بولۇپ روھ بولمىسا قۇۋۋەتمۇ ئۆز رولىنى جارى قىلدۇرالايدۇ. شۇڭا روھ بىلەن قۇۋۋەت بىر-بىرىگە بېقىنىدۇ ھەم بىر-بىرىنى تەقەززا قىلىدۇ. روھ تەبىئىي خىلىتلار بىلەن بىرگە بەدەننىڭ توقۇلما ھۈجەيرىلىرىگىچە يېتىپ بېرىپ ئەزالارنىڭ خىزمەت پائالىيەتلىرىنى داۋاملاشتۇرۇشىغا كاپالەتلىك قىلىدۇ .

ئۇيغۇر تېبابىتىدە تېببىي روھ ئورنى ۋە خىزمەت تەقسىماتىنىڭ ئوخشىماسلىقىغا ئاساسەن ئۈچ تۈرگە بۆلۈنىدۇ.

1) روھىي ھاياۋانى ، يۈرەكنى مەركەز قىلغان روھ بولۇپ ، ئۇ يۈرەكنىڭ ھەرىكىتى نەتىجىسىدە ئارتېرىيە(شەريان) تومۇرلىرى ئارقىلىق قاننى ھەرىكەتلەندۈرۈپ ، پۈتۈن بەدەننى ئۇزۇقلۇق ۋە ئوكسىگېن بىلەن تەمىنلەشكە كاپالەتلىك قىلىدۇ. قان ئايلىنىشى جارى قىلدۇرۇپ ، پۈتۈن بەدەنگە ھاياتلىق بېغىشلايدۇ .

2) روھىي نەپسانى ، مېڭىنى مەركەز قىلغان روھ بولۇپ ، بەدەندىكى ھېس-ھەرىكەت سەزگۈ تەپەككۈر

پائالىيەتلىرىگە كاپالەتلىك قىلىدىغان روھتىن ئىبارەت بولۇپ پۈتۈن بەدەنگە كېتىدىغان ئېنىرگىيە قۇۋۋەتلەرنىڭ بارلىققا كېلىشىگە روھىي نەپسانى تۈرتكىلىك رول ئوينايدۇ .

(3) روھىي تەبىئىي ، جىگەرنى مەركەز قىلغان روھ بولۇپ ، بەدەندىكى ماددا ئالماشتۇرۇش پائالىيىتى ۋە نەسىللەش ئىقتىدارىنى كونترول قىلىش بىلەن مۇناسىۋەتلىك روھتىن ئىبارەت بولۇپ روھىي نەپسانى ئومۇمىي بەدەننى تۈزۈش ۋە ئېنىرگىيە قۇۋۋەتلەر بىلەن تەمىنلەشكە تۈرتكىلىك رول ئوينايدۇ .

7. ئەفئال

ئەفئال - ئىنسان بەدەندىكى نورمال فىزىئولوگىيىلىك پائالىيەتلەرنىڭ ئومۇمىي ئاتىلىشى بولۇپ ، ھەر خىل قۇۋۋەتلەرنىڭ بەدەندىكى ھەرىكەت نامى ياكى خىزمەت پائالىيەت نامىدۇر .

بەدەندىكى ئىش پائالىيەتلەرنى ئورۇنلاشقا قاتناشقان قۇۋۋەتلەرنىڭ ياردىمىگە ئاساسەن ئەفئال - يالغۇز ئەفئال ۋە مۇرەككەپ ئەفئال دەپ ئىككىگە بۆلۈنىدۇ .

(1) يالغۇز ئەفئال - يالغۇز ئەفئال بەدەندىكى بىرلا قۇۋۋەتنىڭ ياردىمى بىلەن ئورۇنلىنىدىغان پائالىيەت نامىنى يالغۇز ئەفئال (يەككە ئەفئال ، ئەفئالى مۇفرەدە) دەپ ئاتىلىدۇ . مەسىلەن ، ئاشقازان ، قاتارلىق ئەزالاردىكى سۈمۈرگۈچى ، تۇتۇپ تۇرغۇچى ھەيدەپ چىقارغۇچى قۇۋۋەتلەردىن قايسى بىرىنىڭ ياردىمى بىلەن يېمەكلىكلەر سۈمۈرۈلسە ، تۇتۇپ تۇرۇلسا ، يالغۇز ئەفئال دىيىلىدۇ .

(2) مۇرەككەپ ئەفئال - ئىككى ياكى ئۈچتىن ئارتۇق قۇۋۋەتنىڭ ياردىمى بىلەن بېجىرىلىدىغان پائالىيەتنىڭ نامى مۇرەككەپ ئەفئال دەپ ئاتىلىدۇ . مەسىلەن : ئاشقازاننىڭ يېمەك ئىچمەكلەرنى ھەزىم قىلىپ 12 بارماق ئۈچەيگە ئۆتكۈزۈشىدىن ئىبارەت بىر پۈتۈن ھەزىم پائالىيەتلىرىگە قۇۋۋەتلەردىن تۇتۇپ تۇرۇش قۇۋۋىتى ، سۈمۈرۈش قۇۋۋىتى ، ھەيدەپ چىقىرىش قۇۋۋىتى ۋە ھەزىم قىلىش قۇۋۋىتى قاتارلىق قۇۋۋەتلەرنىڭ قاتنىشىشى ئارقىلىق ئورۇنلانغان خىزمەت - پائالىيىتى بولغاچقا مۇرەككەپ ئەفئال دىيىلىدۇ .